

అ భి రు చు లు

ఎక్కడికి వెళ్ళావ్?” అన్నాడు దాసు.

‘ఇవ్వాలి శ్యామలవొచ్చింది.... చూసేందుకు వెళ్ళాను’ అన్నది చెల్లెలు శుశీల.

ఒక్కనిమిషం నిలబడ్డచోటనే ముఖం దించేసి తరువాత అప్పుడే తన స్థితిని చప్పున గ్రహించినట్టు-‘సరే అన్నం పెట్టు-’ అని తన గదిలోకి వెళ్ళాడు దాసు.

శ్యామల మాట విన్నప్పట్టుంచీ అడుగునపడ్డ ఆలోచనలన్నీ దాసులో పనిచెయ్యసాగినై. తనూ, శుశీలా, శ్యామలా చిన్నతనంనుంచీ ఒకేచోట ఆడుకుంటూ గడిపిన రోజుల మొదలూ- శ్యామలా తనూ వివాహమాడి తాము సుఖించబోయ్యే రోజుల్ని గూర్చి ఒకరినొకరు జ్ఞాపకం చేసుకోవటంవరకూ జరిగినదంతా ఒక్కసారి అతనికి జ్ఞాపకం వొచ్చింది. తామిద్దరూ ప్రేమించు కున్నట్టు రెండు కుటుంబాలకూ తెలుసు; తనకూ శ్యామలకూ వివాహం జరిగి తీరవలసి ఉంటుందనికూడా అపోహపడ్డాడు; ఆ పెళ్ళి మాటలు కూడా రెండుకుటుంబాల మధ్యా జరిగి ఉండటంవల్ల తను అమిత ధైర్యంతో ఉండి, ఇక ఆ విషయంలో అసలు అనుమానానికే చోటులేదన్నట్టు అది చాలా మామూలు విషయమై పోయింది. తరువాత, తను చదువుకు పట్నం వెళ్ళి పోవటమూ, తను మళ్ళీ తిరిగి వచ్చేప్పటికల్లా శ్యామల పెళ్ళయి అత్తవారింటికి వెళ్ళటమూకూడా జరిగిపోయినై.

శ్యామల అత్తవారింటి పరిస్థితులు తెలుసుకున్నాక తను ఆమెకు తగినవరుడు కాడేమో ననిపించింది. ఆమెకు అంతమంచి సంబంధం వస్తే తనెలా అడ్డుపడగలడు? అదీ కాక ఆ వివాహం తన పరోక్షంలో జరిగిపోయింది. అంతా ఐపోయ్యాక ఆ విషయంమీద చర్చకూడా అనవసరమని పించింది. ఆందుకని, శ్యామల విషయంలో అతను కుంగి పోలేదు; మెల్లిగా తను శ్యామలను జ్ఞాపకం చేసుకొని బాధ పడకుండా రోజులు గడపటం అలవాటు చేసుకున్నాడు.

మళ్ళీ రెండు సంవత్సరాలకుగాను శ్యామల పుట్టిం టికి వచ్చింది. ఆమెలో చాలామార్పులు ఉండిఉండవచ్చు. ఆమెను చూద్దామనే ఆత్మత దాసులో కలిగింది కాని-తను ఆ పరాయి పిల్లకోసం ఇంతగా మధనపడటం పైవాళ్లకేమీ నచ్చదు. అసలు ఆవిషయం తనకే నచ్చలేదు. తననుతలుచు కోకుండానే ఆమెకూడా రోజులు గడపటాన్ని అలవర్చుకొనే ఉంటుందేమో?

ఆరాత్రి భోంచేసి-కిటికీలో లాంతరుపెట్టి చదువుకుం టున్నాడు. తండ్రి మామూలుగా పురాణ కాలక్షేపానికి వెళ్ళాడు. చెల్లెలు సినిమాకు పోయింది.

“సుశీలా!”

దాసు కదలకుండానే-అసలు ఆగొంతు ఎవరిదై వుం టుందోనని కూడా ఆలోచించకుండానే “లేదు” అని జవాబు చెప్పాడు.

రెండుమూడు నిమిషాలయ్యాక, సరవాసనపట్టిన పులి లాగు చప్పున పుస్తకం దించేశాడు. గదిగుమ్మంలో నేల చూపులుచూస్తూ శ్యామల నిలబడివుంది.... శ్యామల! ఎంత మారిపోయింది! ఎంత బాగా ఎదిగింది! అనుభవించ బడు తూన్న కొద్దీ పైకి ఉబికిన ఆమె యన్వనమూ, సంసారస్త్రీయో క్రమంగా ఏర్పడే శాంతమూ, ఆమెనుతనుఇప్పుడే చూస్తూ న్నట్టుగా భ్రమపడేట్టు చేసినయ్.

“నువ్వా—కూర్చో....” అన్నాడు.

ఆమె సిగ్గుపడుతూనే కూర్చుంది.

“నుశీల లేదు....సినిమాకు వెళ్ళింది—”

“నాకు తెలుసు—” గొంతులో ఎంత మార్దవం వొచ్చింది!

శ్యామల తనను చూసిపోయ్యేందుకు వొచ్చింది కాబోలు! విధి అనుకూలించకపోయినా, తన కింకా ఆమె హృదయంలో స్థానవుంది కాబోలు!

“సీకు మీ అత్తారింట్లో బాగా జరుగుతోందా?” అన్నాడు, ఆమె క్షేమాన్ని విచారించాల్సిన బాధ్యతను గుర్తించి.

“వాళ్లు లక్షాధికార్లు—” ఆమె గొంతులో మాత్రం ఆ ‘లక్షలు’ ప్రసాదించేగర్వం కనిపించలేదు.

“మీ ఆయన మంచివాడేనా?”

ఆమె సిగ్గుపడుతూ వొంచినతలనే “ఊఁ” అన్నట్టు వూపింది.

“అదృష్టవంతురాలివి!”

“నువ్వు పెళ్ళిచేసుకోలేదేం?” అంది శ్యామల, తన వొంతు వొచ్చిందని.

“నాకు నచ్చిన పిల్ల దొరకలేదు”

“ఇంకానయం! లోకంలో ఆడపిల్లలే లేరనలేదు— నచ్చటమంటే?” దాసు కొంటెగా నవ్వి అన్నాడు: “నీలా గుండాలి—”

శ్యామల మాట్లాడకుండా నిట్టూర్చింది. ముఖం చీకటివై పుకు తిప్పి ఉండటంవల్ల ఆ ముఖంలోని భావమైతే తెలియలేదు.

కాస్త ఆగి శ్యామల అంది: “ఉద్యోగమన్నా సంపాదించలేక పొయ్యవా?”

“ఎవరున్నారనీ! భార్యవుందికనకనా— డబ్బు కావాలని గోల చేసేందుకు?”

“ఇంత తిరుగుడుగా మాట్లాడుతావేం? ముందు భార్యనన్నా ఉద్యోగమన్నా, లేక రెండూ ఒక్కసారేనన్నా చూసుకోవాలి గాని—”

“రెండూ— బజార్లో దుకాణాల్లో దొరికే వస్తువులు కావుగా!”

శ్యామల నవ్వి ఊరుకుంది.

“నీ చదువు ఏపోయిందిగా — ఇంకా ఏమిటీ చదువు తున్నావ్?” అని దాసుకు దగ్గరగా జరిగి, పుస్తకానికి దగ్గరగా ముఖం ఆనించి, ఆ భాష తనకు రాకపోయినా ఎగాదిగా చూడసాగింది.

“అది కాలేజీ చదువు; ఇది లోకజ్ఞానానికి సంబంధించింది....అక్కడ చెప్పని సమస్యలు—”

“ఏం సమస్యలూ?” అంది శ్యామల.

నవ్వాడు : “స్త్రీ సమస్య—”

‘స్త్రీకూడా సమస్యేనా?’ అన్నట్టు చూసి, “కొంటె మాటలు” అని దాసుబుగ్గ గిల్లింది. కాని దాసు చలించలేదు. శ్యామల అంత దగ్గరగా నిలబడేప్పటికి అతని శక్తులే పనిచెయ్యటం మానేసినయ్.

“చాలానగలు చేయించావే?” అన్నాడు.

‘నీకు కనిపించనవల్లా చేయించిన నగలేనా?’ అన్నట్టు వెగటుగ నవ్వింది.

‘నువ్వు చాలా బాగున్నావే!’ అన్నట్టుయితే ఆమె బాగా ఆనందించి ఉండేది.

పడకకుర్చీ చేతిమీద విలాసంగా కూర్చొని, ఎడం భుజం మీంచి వాలుజడ జార్చి, దాసుముఖంలోకీ, నేల మీదికీ చూపులు మార్చుకురటూ, ఏదో చెప్పబోయి ఊరుకుంటూన్నట్టుగా వ్యక్తపరచసాగింది - శ్యామల.

“నిద్రరావటంలా?” అన్నాడు, దాసు. స్త్రీసమస్యల్ని చదివే దాసు ఇలాటి ప్రశ్నను స్త్రీ ఐన తనకు వెయ్యటం వల్ల - అసలతనికి స్త్రీసమస్య అనే మాటకైనా అర్థం తెలిసివుంటుందని తను అనుకోవటం చాలా పొరపాటు!

“ఆ సమస్యకూడా ఆ పుస్తకంలో వుంటుందా?”

“ఏమో - నేను ఇంకా అంతవరకు రాలేదు”

“ఔను...భార్యవుండి, ఆమె వియోగం ఉంటేగా?”

“ఇంకా అనుభవంలేదుకదా?” అనినవ్వి, అన్నాడు:
“శ్యామా! పొద్దుపోతుంది.... ఇంటికివెళ్ళరాదా? ఎవరైనా చూస్తే?”

“చూడనీ - భయమేముంది? నేను నీకోసం వచ్చి నప్పడు - ఆ మాట చెప్పేందుకు భయపడటం దేనికీ?”

దాసుకు ఇప్పటికికాని శ్యామల వొచ్చినపని దృఢంగా అర్థంకాలేదు. ఆమెలో ఇంతధైర్యం ఉందని కూడా తను అనుకోలేదు.

“అదేమిటి శ్యామా!- తప్పు....”

“నాకు తెలుసులెద్దూ”- ఎంత తేలిగ్గా మాట్లాడింది!

“నేను వొచ్చి దిగపెట్టేదా?”

“ఇక్కడే నన్ను నిద్రపుచ్చు...” అని తన రెండు చేతుల్ని దాసుమెడ చుట్టూవేసి, అతని ముఖంలోకి చూడ సాగింది.

దాసుకు ఆశ్చర్యమూ, భయమూ, సానుభూతీ, జాలీ-ఇంకా అనేక ఫీలింగ్స్ కలిగినయ్; రెండు నిమిషాల దాకా అతను - తను ‘దాసు’ను అనే మాటే మరిచి పోయాడు.

ఆమె అతని భార్యయితే ఏమై ఉండేదో కాని — యీక్షణంలో మాత్రం అతను శక్తిహీనుడయ్యాడు. ఇది: పురాణాల్లో బోధించిన పాపమనీ కాదు, శ్యామలలాంటి సుందరితో యీ వెన్నెట్లో దొరికిన ఒక్క రాత్రినీ వాడులు

కోవటం తనకు అయిష్టమనీ కాదు, శ్యామల ఉద్రేకానికి తను జవాబు చెప్పలేని అసమర్థతా కాదు. మరి ఏ ఇతర కారణమో కాని ఆమె చేతుల్ని మెల్లిగా విడదీస్తూ, “శ్యామా! ఇది మంచి పనికాదు” అన్నాడు మెల్లిగా.

ఆమె ఇంకా నవ్వుతూనే అంది: “నీతులు చెప్పింను కునేందుకు నేను ఇక్కడికి వొచ్చాననుకున్నావా?”

దాసుకు సారంగధరుని అవస్థ సరిగా అర్థమైంది. ఏమాటలు చెప్పి ఆమెను వొదిలించుకోవాలో అతనికి అర్థం కాలేదు.

“నుశి సినిమానుంచి వొస్తుంది—”

“రానీ నేనేమన్నా కొత్తదాన్నా?ఎంత నంగ నాచిగా మాట్లాడటం నేర్చుకున్నావ్?”

శ్యామకు తనపైన గల అభిమానమూ, ప్రేమా తనకు అర్థంకాకపోలేదు. ఆమె తనకుభార్యగా జీవితాంతం వరకూ ఉండే అవకాశం పోయినా—తన హృదయాన్ని విప్పి చెప్పకునేందుకు యీ సంఘాన్నీ, నీతుల్నీ తనకోసం జవ దాటి వొచ్చింది. తనింకా వైరాగ్యంకూడా పుచ్చుకోలేదు. ఆమె అందాన్ని మెచ్చుకుంటూన్న తను—ఇంకొక్క కారణం వల్ల ముందుకుసాగే అవకాశాన్ని తప్పనిసరిగా వొదులుకో వాల్సి వొచ్చింది.

“శ్యామా! నామాట విను....నువ్వు మర్యాదగల సంసారస్త్రీవి. నీ మర్యాదకూడా నువ్వు కాపాడుకో లేక పోతే—”

తానుచూపే నిరుత్సాహం ఇప్పటికి కాని శ్యామలకు అర్థంకాలేదు. తనంత తానైవోస్తే ఎంత చులకన! ప్రవరుడి చేత తిరస్కరించబడ్డ వరూధిని ఎలా బాధపడిందో ఇప్పుడే శ్యామలకు అర్థమవసాగింది. దాసు వింతప్రవర్తనను తను ఎలా అర్థంచేసుకోవటం?.....తనను ప్రేమించటం లేదని దాసు నోటివెంటనే విన్నా తను నమ్మటం అసంభవం! అంది: “ఇలా మారిపోతా వనుకోలేదు—”

ఆమె కళ్ళు చమ్మగిలినయ్. ‘ఓటమి’తో ఆమెశరీరం ఒణికింది. ఒక్కక్షణం దాసును మింగేద్దామన్నంత కోపం ఆమెను ఆవరించింది. కాని ఆమె ఆశల్తోపాటు, బలమంతా ఇప్పుడే మాయమైనట్టు తోచింది.

“శ్యామా! నన్ను కారణాలేమీ అడగొద్దు.... ఇంక ఇంటికివెళ్లు—” అన్నాడు దాసు, నేలచూపులు చూస్తూ.

ఆమె అవమానంతో కుంగిపోతూ, దుఃఖం పొంగే కంతంతో మాట్లాడబోయి-గిరున వెనక్కు తిరిగి కోపాన్ని సూచించేందుకు నేలనుతంతూ చరచరా వెళ్ళిపోయింది.

దాసు నీట్టూర్చాడు.

2

ఆరునెలలు గడిచాక శ్యామల మళ్ళీ పుట్టింటికి వచ్చింది. ఆమెలోని పరాభవాన్ని చాలావరకు చల్లారింది. దాసు యోగక్షేమాలు కనుక్కోవటంలో ఆమె ఎప్పటిలాగే అశ్రద్ధ చూపలేదు.

తమ ఇంటిదాసీవల్ల దాసు ఆంతరంగిక జీవితం చాలావరకు తెలిసింది. అది తలుచుకొని అమె కోపంతో ఒణికి పోయింది.

మధ్యాహ్నం దాసును చూడబోయింది. సుశీల అత్త వారింటికి వెళ్ళింది. దాసు తండ్రి-ముసలితనం మీరు తూన్న కొద్దీ పురాణాలమీద ఆపేక్షను పెంచుకుంటూనే ఉన్నాడు. దాసుమాత్రం రోగిష్టి మంచలో పడుకొని చదువుకుంటున్నాడు. శ్యామల వొచ్చి, గది వాకిటిలో నిలబడి తను వొచ్చినట్టు సూచించేందుకు సన్నగా దగ్గింది.

దాసు తలెత్తి చూసి, లేచి కూర్చొని నవ్వుతూ ఆమెను ఆహ్వానించాడు; “రా-శ్యామా! ఎప్పుడొచ్చావ్? కులాసాగా ఉన్నావా? ఆ కుర్చీలో కూర్చో-” అసలు ఆరు నెల్లక్రితం తమమధ్య ఏమీ జరగనట్టుగానే ఆగొంతు సాక్ష్యం ఇస్తోంది.. ఇది చూసేప్పటికి శ్యామల ఆశ్చర్య పోయింది. తనతో మళ్ళీ పోట్లాడినట్టయితే ఆమెకు బాగుండేది! ఏమైనా తన ఒక్క ప్రశ్నకు మాత్రం సమాధానం తేల్చుకోవాలని యీసారి వొచ్చింది.

శ్యామల తన ఉద్రేకాన్ని బలవంతాన ఆపుకుంటూ కూర్చొని మెల్లిగా మొదలుపెట్టింది. “ఇలా ఐపోతావనుకో లేదు.... ఇంత చదువుకున్న వాడివి; పెళ్ళి చేసుకోకుండా, ఉద్యోగమన్నా సంపాదించకుండా-”

“అది మామూలేగా!” అన్నాడు దాసు.

“ఎన్నాళ్ళూ?....పోనీ వాటికోసం ఎవరేచ్చారు? ఇంతలో నీ శీలాన్ని ఇలా బజారుముండలకు అప్పగిస్తా వనుకోలేదు—”

దాసు ‘నీదాకా వొచ్చిందా?’ అన్నట్టుచూసి, ‘వ్చ’ అని ఊరుకున్నాడు.

“అన్నపూర్ణతప్ప నీ అందానికి లోకంలో ఇంకొక ఆడదే దొరకలేదా? ఆ దాసీముండకన్న—నీ రుచులు ఇంత కిందకి వొస్తయ్యనుకోలేదు. ఆమాట విన్నప్పుడు నాకే సిగ్గేసింది—”

“పోనీ కాని—” అన్నాడు నిర్లక్ష్యంగా.

ఆమె ఇక అతని మాటను వినిపించుకో దల్చలేదు. ఆమె కోపం ఆమె స్వాధీనం తప్పింది. చప్పున కాలితో శబ్దంచేసి నిలబడి అంది: “నాకు అర్థంకాకుండా వుంది; నువ్వు యీ సీచజాతి స్త్రీలవల్ల శరీరంకూడా పాడుచేసు కున్నావ్. అది నీశరీరం కనక అడిగేహక్కు నాకు లేదనుకో. ఐనా నేను యీ బజారురకం కన్న తీసిపోలేదు కదా?”

దాసు మెల్లిగా తలెత్తి అన్నాడు: “కూర్చోళ్ళామా! చెప్తాను. నా అభిరుచులు ఇంత కిందికి దిగిపోయ్యేందుకు కారణంవుంది. మనం అనుకున్నట్టు జరక్కుండా, పరిస్థితులు తమ ఇష్టంవొచ్చినట్టు మనమీద స్వారీచేస్తున్నయ్. అందరి లాగే మొదట నావీ గొప్పరుచులే! కాని ఎప్పటినుంచీ వాటితో ఓటమిని ఎదుర్కోసాగానో—అప్పటినుంచీ తప్పని సరిగా ఆ రుచుల్నికూడా ఒక్కో మెట్టే దింపుకోసాగాను.

ఆవిధంగా అవ్వి బజారు రకం దగ్గర జయంపొంది నిలబడి పోవాల్సి వచ్చింది; అంతకన్న ఇంకా కిందికి పోనందుకు నాకు చాలా సంతోషంగా కూడా ఉంది.... ఇక నీ విషయంలో-నువ్వు గొప్ప రుచులు గలదానివి. నా రుచులు కూడా ఇంకా గొప్పగానే ఉన్నాయని భ్రమించావ్.... గొప్పింటి కోడలివి. నేను ప్రేమించి, పూజించిన యువతివి-”

“అందుకనే-” అంది ఆమె రోషంతో.

“విను. అందుకనే ఇంతతక్కువ రుచులకు క్రమంగా అలవాటు పడిపోయిన నేను-నీ అంత గొప్పదాన్ని పొందే అర్హతకు దూరమయ్యాను. నిన్ను కానీ నీ అభిరుచుల్నికానీ నేను కలుషితం చెయ్యదల్చలేదు. ఇద్దరి అభిరుచుల్లోనూ యేర్పడ్డ యీ భేదం భరించరానిది! అదీకాక, అప్పటికి నా సంగతి నీకింకా పూర్తిగా తెలియదు; నువ్వు ఆనాడు అంత ధైర్యంగా మనసువిప్పి మాట్లాడావంటే ఆ విషయాల లోతులు నీకు తెలియక పోవటంవల్లనే! ఒక్కటి ఆలోచించు; ఈక్షణిక సుఖంకోసం ఇలా మంచం పట్టేందుకు నువ్వు ఒప్పుకుంటావా?”

తలదించేసి నేలవేపు చూస్తూ మళ్ళీ అన్నాడు: “ఒక వేళ నువ్వు ఒప్పుకున్నా-అందుకు నేను ఒప్పుకోగలనా? ఆలోచించు-శ్యామా!”

తలెత్తి చూశాడు; శామల కూర్చున్న కుర్చీ ఖాళీగా వుంది.